

ठळक बातम्या

- केंद्र सरकार तंत्रज्ञानाच्या आधारे प्रशासनाचा विस्तार करत असून त्यामुळेच देश वेगाने प्रगती करत असल्याचं प्रधानमंत्र्यांचं प्रतिपादन
- उत्पादनशुल्क घोटाळ्यात माजी मुख्यमंत्री अरविंद केजरीवाल आणि माजी उपमुख्यमंत्री मनीष सिसोदिया यांची दिल्ली न्यायालयात पुराव्या अभावी मुक्तता
- येत्या शैक्षणिक वर्षात मराठी शाळांची पटसंख्या किमान २५ टक्के वाढेल, असा महाराष्ट्राच्या शालेय शिक्षण मंत्र्यांना विश्वास
- मराठी भाषा गौरव दिनानिमित्त विविध कार्यक्रमांचं आयोजन

आणि

- एनसीईआरटीच्या वादग्रस्त पुस्तकाच्या प्रती मागे घेण्याचे केंद्रीय शिक्षण मंत्र्यांचे निर्देश

<><><><><>

व्यवसायात सुलभता आणून केंद्र सरकार तंत्रज्ञानाच्या आधारे प्रशासनाचा विस्तार करत असून त्यामुळेच देश वेगाने प्रगती करत असल्याचं प्रतिपादन प्रधानमंत्री नरेंद्र मोदी यांनी केलं. विकसित भारतासाठी तंत्रज्ञान, सुधारणा आणि निधीची तरतूद या विषयावर आयोजित अर्थसंकल्पोत्तर वेबिनारला ते आज दूरदृश्य प्रणालीद्वारे संबोधित करत होते. देशातल्या विविध उद्योगांनी नवोन्मेषाच्या संकल्पनांमध्ये गुंतवणुकीसाठी पुढे यावं, असं आवाहन प्रधानमंत्र्यांनी आपल्या संबोधनात केलं. अर्थसंकल्पाचं मूल्यमापन अनेकदा वेगवेगळ्या निकषांवर केलं जातं, पण, राष्ट्रीय अर्थसंकल्प हे अल्पकालीन अंदाजपत्रक नसून तो विकासाचा धोरणात्मक आराखडा आहे, असं मोदी यावेळी म्हणाले.

- - होल्ड... बाईट - प्रधानमंत्री - - -

कृत्रिम बुद्धिमत्ता, ब्लॉकचेन आणि डेटा अॅनालिटिक्सचा व्यापक वापर करून पारदर्शकता, वेग आणि जबाबदारी वाढवायला असंही मोदी यांनी अधोरेखित केलं. गेल्या दशकभरात सरकारने पायाभूत सुविधांवर लक्ष केंद्रित केलं असून हा निर्णय विचारपूर्वक घेतल्याचं ते म्हणाले.

आकाशवाणी मुंबई
राष्ट्रीय बातमीपत्र - दुपारी १.३० वाजता
२७ फेब्रुवारी २०२६ - शुक्रवार

महामार्ग, रेल्वे, बंदरे, डिजिटल नेटवर्क, उर्जा प्रणाली यांसारख्या ठोस माध्यमांची निर्मिती हा भारताच्या विकासाचा पाया ठरेल, असं मोदी यावेळी म्हणाले. सरकारी भांडवली खर्चात सातत्याने वाढ होत असून ११ वर्षांपूर्वी फक्त २ लाख कोटी इतका असलेला हा खर्च यंदा १२ लाख कोटी रुपयांपेक्षा जास्त झाल्याची माहिती प्रधानमंत्र्यांनी दिली.

<><><><><>

राष्ट्रपती द्रौपदी मुर्मू सध्या राजस्थानच्या दौऱ्यावर असून जैसलमेर इथं हवाई दलाच्या वायू शक्ती या सरावाला त्या आज उपस्थित राहाणार आहेत. यामध्ये हवाई दलाची विविध विमाने त्यांच्या क्षमतेचे प्रदर्शन करणार आहे. या कार्यक्रमाला संरक्षण मंत्री राजनाथ सिंह आणि राजस्थानचे मुख्यमंत्री भजनलाल शर्मा देखील उपस्थित राहाणार आहेत. या दौऱ्यात राष्ट्रपती मुर्मू यांनी स्वदेशी बनावटीच्या कमी वजनाच्या लढाऊ हेलिकॉप्टर, 'प्रचंड' मधून त्यांनी उड्डाण केलं. प्रचंड हे हिंदुस्थान एअरोनॉटिक्सने विकसित केलेलं हेलिकॉप्टर असून त्याचं आरेखन पूर्णपणे स्वदेश निर्मित आहे. 'प्रचंड' हे आत्मनिर्भर भारताचं शक्तिशाली प्रतीक असल्याचं त्या यावेळी म्हणाल्या.

<><><><><>

कॅनडाचे प्रधानमंत्री मार्क कार्ने आजपासून चार दिवसांच्या भारत दौऱ्यावर येत आहेत. आज त्यांचं मुंबईत आगमन होणार आहे, असं परराष्ट्र मंत्रालयाच्या निवेदनात म्हटलं आहे. आजपासून दोन दिवस ते विविध कंपन्यांचे वरिष्ठ अधिकारी, उद्योजक, अर्थतज्ञ, नवोन्मेषकर्मी, तसंच शिक्षणतज्ज्ञ यांच्या भेटी घेणार आहेत. 1 मार्चला ते नवी दिल्लीत प्रधानमंत्री नरेंद्र मोदींची भेट घेतील. उभय नेते भारत आणि कॅनडादरम्यानच्या धोरणात्मक भागीदारीचा आढावा घेतील तसंच, व्यापार आणि गुंतवणूक, ऊर्जा, मौल्यवान खनिजं, कृषि, शिक्षण, आणि संशोधन क्षेत्रात परस्पर सहकार्याच्या संधिबाबत चर्चा करतील. कॅनडाचे प्रधानमंत्री मार्क कार्ने यांचा हा पहिलाच भारत दौरा आहे.

<><><><><>

एका उत्पादन शुल्क धोरणाशी निगडित भ्रष्टाचार प्रकरणात दिल्लीचे माजी मुख्यमंत्री अरविंद केजरीवाल आणि माजी उपमुख्यमंत्री मनीष सिसोदिया यांना दिल्लीतल्या न्यायालयानं दोषमुक्त ठरवलं आहे. सीबीआयनं दाखल केलेल्या आरोपपत्रात पुराव्याच्या

आधाराअभावी अनेक विसंगती आढळून आल्याचं विशेष न्यायाधीश जितेंद्र सिंग यांनी म्हटलं आहे. या प्रकरणातल्या इतर २१ आरोपींनाही न्यायालयानं दोषमुक्त ठरवलं आहे.

दरम्यान, या प्रकरणी दिल्ली उच्च न्यायालयात तात्काळ आव्हान याचिका दाखल केली जाईल, असं सीबीआयनं म्हटलं आहे. तपासातले अनेक पैलू खालच्या न्यायालयानं लक्षात घेतले नाहीत किंवा ते पुरेसे असल्याचं मानलं नाही, असंही सीबीआयच्या प्रवक्त्यानं सांगितलं.

<><><><><>

येत्या शैक्षणिक वर्षात महाराष्ट्रात मराठी शाळांमधली पटसंख्या किमान २५ टक्के वाढेल, असा विश्वास शालेय शिक्षण मंत्री दादा भुसे यांनी आज विधानसभेत बोलताना व्यक्त केला. राज्य शासन मराठी माध्यमाच्या शाळांकडे विशेष लक्ष देऊन सर्व प्रकारच्या भौतिक सुविधा उपलब्ध करून देत आहे, याखेरीज इतर अनेक उपक्रमही राबविले जात आहेत, अशी माहिती त्यांनी दिली.

विधानसभेत प्रश्नोत्तराच्या तासात मराठी शाळांबाबतचा प्रश्न विक्रम पाचपुते यांनी उपस्थित केला होता. त्यावर संजय केळकर, प्रवीण दटके, असलम शेख, अमित देशमुख, कैलास पाटील, राहुल कुल यांनी उपप्रश्न विचारले.

राज्यातल्या खासगी शाळा आणि शिकवणी वर्गातल्या शुल्कावर मर्यादा आणण्यासाठी सरकार लवकरच धोरण जाहीर करणार असल्याची घोषणा भुसे यांनी केली. राज्यातल्या शाळांची परिस्थिती, शिक्षणाचा अधिकार आणि संबंधित विषयावर सदस्यांनी विचारलेल्या प्रश्नांवर ते उत्तर देत होते. शिक्षणाच्या अधिकारांतर्गत प्रवेशासाठीची १ किलोमीटरची मर्यादा, जिथे शाळा नसतील तिथे ही मर्यादा शिथिल करण्याचा विचार करू असं आश्वासन भुसे यांनी दिलं. राज्यातल्या जिल्हा परिषदेच्या शाळांमध्ये सुविधा वाढवण्यासाठी सरकार वजनबद्ध आहे, असं आश्वासन त्यांनी दिलं.

विधानपरिषदेचं कामकाज आज दुपारी एक वाजता तारांकित प्रश्नोत्तराच्या तासानं सुरु झालं.

<><><><><>

मराठी भाषा गौरव दिन आज साजरा होत आहे. मुख्यमंत्री देवेंद्र फडणवीस आणि उपमुख्यमंत्री एकनाथ शिंदे यांनी मराठी भाषा गौरव दिनानिमित्त जनतेला शुभेच्छा दिल्या

आहेत. मराठी भाषा गौरव दिनाच्या सर्वांना मनःपूर्वक शुभेच्छा, कविश्रेष्ठ कुसुमाग्रज यांना जयंतीदिनी विनम्र अभिवादन असं मुख्यमंत्री देवेंद्र फडणवीस यांनी आपल्या शुभेच्छा संदेशात म्हटलं आहे. मराठी भाषा गौरव दिवसाच्या निमित्ताने विधान भवनातल्या मध्यवर्ती सभागृहात 'जावे विनोदाच्या गावा' या विशेष कार्यक्रमाचं आयोजन करण्यात आलं होतं. तसंच, वि.स.पागे संसदीय प्रशिक्षण केंद्रातर्फे संपादित लोकसेवेचा लोकजागर या ग्रंथाचं प्रकाशनही मुख्यमंत्री देवेंद्र फडणवीस यांच्या हस्ते यावेळी करण्यात आलं.

केंद्रीय वाणिज्य आणि उद्योग मंत्री पीयूष गोयल यांनीही या दिनानिमित्त जनतेला शुभेच्छा दिल्या आहेत. मराठी भाषा ही धर्म, संप्रदाय आणि जातीच्या पलीकडे जाऊन लोकांना जोडणारी भाषा आहे, असं त्यांनी समाज माध्यमावरच्या संदेशात म्हटलं आहे.

<><><><><>

एनसीईआरटीच्या पुस्तकात न्यायव्यवस्थेतल्या भ्रष्टाचारासंदर्भात मजकूर असणं अतिशय दुर्दैवी असून सरकार या प्रकरणाकडे गांभीर्याने पाहत असल्याचं केंद्रीय शिक्षण मंत्री धर्मेन्द्र प्रधान म्हणाले. ते आज माध्यमांशी बोलत होते. या प्रकाराचं गांभीर्य लक्षात घेऊन सरकारने एनसीईआरटीला या पुस्तकाच्या प्रती मागे घेण्याचे निर्देश दिल्याचं प्रधान यावेळी म्हणाले. न्यायव्यवस्थेचा अवमान करण्याचा सरकारचा कुठलाही हेतू नसल्याचंही प्रधान यांनी यावेळी स्पष्ट केलं. अशा प्रकारचा आशय पुस्तकात समाविष्ट करणाऱ्यांवर कारवाई करण्यात येईल, असंही प्रधान म्हणाले.

<><><><><>

थोर स्वातंत्र्यसैनिक, चंद्रशेखर आझाद यांच्या हौतात्म्यदिनानिमित्त आज त्यांना आदरांजली वाहण्यात येत आहे. उपराष्ट्रपती सी पी राधाकृष्णन यांनी आझाद यांना आदरांजली वाहताना म्हटलंय, की ब्रिटिश सत्तेच्या पायाला हादरे देण्याचं धाडस चंद्रशेखर आझाद यांनी दाखवलं. प्रधानमंत्री नरेंद्र मोदी, केंद्रीय गृहमंत्री अमित शहा, कृषीमंत्री शिवराजसिंह चौहान इत्यादींनी समाजमाध्यमावर आझाद यांना आदरांजली वाहिली आहे. थोर समाजसेवक आणि भारतरत्न सन्मानित नानाजी देशमुख यांच्या स्मृतीदिनानिमित्त त्यांना आदरांजली वाहण्यात येत आहे.

//<><><><><>||